

مولانا طفر احمد عثمانی تھانوی

جلیل القدر محدث اور فقیہ

شیخ نذیر حسین - مدیر اردو دائرہ معارف اسلامیہ پنجاب یونیورسٹی لاہور

ہندوستانی علماء نے ہر دور میں علوم اسلامیہ کی گرانقدر خدمات انجام دی ہیں تفسیر، فقہ بالخصوص علم حدیث میں ان کے کارنامے لازوال ہیں۔ سب سے پہلے امام رضی اللہ عنہ صغانیؒ لاہوری (المتوفی ۱۰۸۵ھ) نے صحیح بخاری اور صحیح مسلم کا انتخاب مشارق الانوار کے نام سے کیا، جس کی متعدد علماء نے شرحیں لکھی ہیں۔ علامہ محمد طاہر پٹنی (المتوفی ۱۲۸۶ھ) کی مجمع البحار، قرآن مجید اور صحاح ستہ کے مشکل الفاظ کی علیم النظر شرح ہے۔ شیخ علی متقیؒ (م ۱۰۸۵ھ) کی کنز العمال صحیح احادیث کا مستند اور نہایت جامع ذخیرہ ہے۔ دسویں صدی ہجری میں شیخ عبدالحقؒ محدث دہلوی نے مشکوٰۃ کی شرح عربی میں بنام لمعات اور فارسی میں اشعة اللمعات لکھیں جن کا شمار آج مشکوٰۃ کی بہترین شرحوں میں ہوتا ہے۔ شیخ عبدالحقؒ کے صاحبزادے مولانا نور الحق دف ۱۲۸۵ھ نے صحیح بخاری کی فارسی میں شرح تیسیر القاری کے نام سے لکھی۔

بارہویں صدی ہجری میں علوم اسلامیہ کی امامت حضرت شاہ ولی اللہ پختہ پوریؒ ہے۔ انہوں نے علم حدیث کی سب سے قدیم کتاب مؤطا امام مالکؒ کی دو شرحیں عربی و فارسی میں المسویٰ اور المصفیٰ کے نام سے لکھیں۔ قرآن مجید کا فارسی میں ترجمہ کیا اور اسرار شریعت اور حکمت و سیاست اسلامیہ پر ایک بے نظیر کتاب حجة اللہ بالغة

کے نام سے لکھی، جس نے اسلامیات ہندوستان کا سرفراخ تمام عالم اسلام میں بلند کر دیا۔ ان کے اخلاف اور شاگردوں کے شاگردوں نے اس بزرگوار میں علوم اسلامیہ کی جو بیش بہا خدمات انجام دی ہیں، ان کے بیان کے لیے ایک ضخیم کتاب کی ضرورت ہے۔ نواب سید صدیق حسن خان دامتوفی (۱۸۹۲ء) نے اپنے خرچ سے بخاری شریف کی عدیم النظیر شرح فتح الباری مصر سے چھپوا کر علم حدیث کی عظیم الشان خدمت کی۔ ان کی علمی سرپرستی سے بھوپال، بغداد اور قاہرہ کا ہمسر بن گیا تھا۔

مذکورہ بالا علمی مساعی انفرادی، لیکن ہر طرح سے قابل تعریف و تحسین ہیں۔

۱۸۵۷ء کے غدر کے بعد نئے بدلے ہوئے حالات کے تحت مولانا محمد قاسم دامتوفی

۱۳۹۷ھ) نے دارالعلوم دیوبند اور سہارن پور کے بعض اکابر نے مدرسہ مظاہر العلوم

قائم کر کے علوم اسلامیہ کی باضابطہ، منظم اور اجتماعی خدمت انجام دی ہے۔ مولانا

محمد انور شاہ (دیوبند) اور مولانا خلیل احمد سہارن پوری کے درس حدیث کی بادشاہت

ترکستان سے لے کر سری لنکا اور انڈونیشیا سے لے کر سواحیل افریقہ تک تھی۔ ان

کے تلامذہ در تلامذہ نے ہندوستان میں علوم اسلامیہ کی شمع روشن رکھی ہے۔ علمائے

اہل حدیث میں علامہ شمس الحق ڈیالوی کی عون المجدود شرح سنن ابی داؤد اور مولانا عبد الرحمن

مبارک پوری کی تحفۃ الاحوذی شرح ترمذی نے عرب ممالک کے اہل علم سے بھی خرچ

تحسین وصول کیا ہے۔ چونکہ مدارس عربیہ میں ذریعہ تعلیم اردو ہے۔ اس لیے بظول

ڈاکٹر سید عبدالقادر مرحوم یہ مدارس اردو زبان کی نشر و اشاعت کا بھی اہم ذریعہ ہیں

اور جب تک یہ مدارس قائم ہیں، بھارت میں اردو زبان مٹ نہیں سکتی۔ مزید برآں

یہ مدارس ہند میں سرمایہ ملت کے نگہبان بھی ہیں۔

سلسلہ شاہ ولی اللہ کی ایک نہری کڑی مولانا ظفر احمد عثمانی تھانوی تھے، جو

میرے مضمون کا عنوان ہیں۔ وہ ۱۳۱۷ھ مطابق ۱۸۹۲ء میں قصبہ دیوبند میں عثمانی

شیوخ کے ایک معزز گھرانے میں پیدا ہوئے۔ مولانا اشرف علی ان کے خالو تھے۔

مولانا ظفر احمد نے ابتدائی تعلیم دارالعلوم دیوبند کے بعض اساتذہ سے حاصل کی۔

عربی کی اعلیٰ درسی کتابیں، نیز صحاح ستہ مدرسہ جامع العلوم کان پور میں رہ کر پڑھیں۔
 علمِ حدیث کی تکمیل حضرت مولانا خلیل احمد سہارنپوری شارح سنن ابی داؤد سے کی
 اور اٹھارہ برس کی عمر میں درسیات سے فارغ ہو گئے۔ فراغت کے بعد مدرسہ مظاہر
 العلوم ہی میں پڑھاتے رہے۔ سات برس کے بعد مدرسہ امداد العلوم، تھانہ بھون
 (ضلع مظفرنگر) میں چلے گئے اور حضرت مولانا اشرف علیؒ کی زیر ہدایت کتب حدیث
 تفسیر وفقہ کا درس دیتے رہے۔ قیام تھانہ بھون کا یادگار کارنامہ اعلاء السنن کی
 تالیف ہے۔ اس کے علاوہ وہ اطراف و اکناف عالم سے آنے والے فتاویٰ کا جواب
 بھی دیتے رہے، جو بعد ازاں امداد الفتاویٰ کے نام سے سات جلدوں میں شائع
 ہوئے۔

ایک عرصے کے بعد مولانا ظفر احمد کی خدمات ڈھاکہ یونیورسٹی نے حاصل کر لیں، جہاں
 وہ علوم اسلامیہ کے صدر شعبہ رہے۔ بعد ازاں وہ مدرسہ عالیہ ڈھاکہ کے صدر مدرس
 رہے۔ قیام ڈھاکہ کا یادگار واقعہ مولانا ظفر احمد کی مسلم لیگ میں شمولیت ہے۔ خواجہ
 ناظم الدین کا خاندان ان کا بہت معتقد تھا۔ مولانا نے مشرقی پاکستان کے قضبات
 دیہات کا دورہ کر کے مسلم لیگ کو مقبول عوام بنایا۔ سلہٹ (آسام) کے استنواب
 میں مسلم لیگ کی کامیابی نہایت زیادہ تھی مولانا ظفر احمد کی شب و روز مساعی کی مہمیں مدت ہے۔
 قیام پاکستان کے موقع پر ڈھاکہ میں علمِ آزادی انہوں نے لہرایا۔

قیام پاکستان کے کچھ عرصے بعد وہ مغربی پاکستان چلے آئے اور دارالعلوم اسلامیہ
 ٹنڈوالہ یار (منضل حیدرآباد، سندھ) میں کتب حدیث کا درس دیتے رہے اور فتاویٰ
 کے جواب بھی لکھتے رہے۔ اسی زمانہ میں محدث گرامی شیخ عبدالفتاح الوغدہ نے
 ٹنڈوالہ یار پہنچ کر مولانا ظفر احمد سے سند حدیث اور اجازت حدیث حاصل کی۔
 کبرنی اور بعض ناگزیر حالات کی وجہ سے وہ کراچی میں مقیم ہو گئے، جہاں انہوں نے
 ۸ دسمبر ۱۹۶۲ء کو انتقال کیا اور پاپوش گر کے قبرستان میں دفن ہوئے۔

مولانا ظفر احمد عثمانی باکمال محدث اور وسیع النظر فقیہ تھے۔ اصول حدیث اور

اصول فقہ میں انہیں خاص مہارت تھی۔ حضرت تھانویؒ کی طویل صحبت اور رفاقت نے انہیں علم تصوف کے نظری اور علمی پہلوؤں سے بھی آشنا کر دیا تھا، اس لیے وہ معتدل مزاج، وسیع القلب اور وسیع النظر عالم بن گئے تھے۔ مولانا سید ابوالاعلیٰ مودودیؒ مرحوم سے ان کے مخلصانہ اور دوستانہ تعلقات تھے اور دونوں ایک دوسرے کے پایہ شناس تھے، بلکہ بعض اوقات مولانا مودودی مرحوم علمی مشکلات میں مولانا ظفر احمد سے استفادہ بھی کرتے تھے۔ ایک زمانے میں جب بعض مولویوں نے جماعت کے خلاف تکفیری مہم شروع کر دی تو مولانا ظفر احمد نے ان مولویوں کی فتویٰ بازی پر بڑی عبرت اور ناراضی کا اظہار کیا۔ مولانا ظفر احمد کی تصانیف زیادہ تر عربی اور کم اردو میں ہیں جن کی تفصیل حسب ذیل ہے:-

اعلاء السنن (عربی) | بعض حضرات ائمہ احناف پر مخالفت حدیث کا اعتراض کیا کرتے ہیں اور یہ الزام عائد کرتے ہیں کہ فقہ حنفی کے بہت سے مسائل احادیث کے خلاف ہیں۔ یہ الزام بلکہ اتہام صحیح نہیں۔ حنفیہ کے نزدیک تو حدیث ضعیف اور حدیث مرسل بھی قیاس سے مقدم ہے۔ ان اعتراضات کے پیش نظر حضرت مولانا اشرف علی تھانوی علیہ الرحمہ کو حنفیہ کے دلائل حدیثہ جمع کرنے کا خیال پیدا ہوا۔ چنانچہ وہ عظیم الشان علمی کام ان کی نگرانی میں مولانا ظفر احمد نے بیس سال کی محنت اور دیدارہ ریزی کے بعد پایہ تکمیل کو پہنچایا۔ وہ سب سے پہلے مختلف فقہی ابواب کے تحت حنفیہ کی تائیدیں وارد جملہ احادیث احکام کو جمع کرنے کی کوشش کرتے ہیں۔ پھر ان احادیث پر فقہانہ اور محدثانہ اصول سے کلام کرتے ہیں۔ ضمناً وہ آثار صحابہ سے بھی استدلال کرتے ہیں۔

اعلاء السنن کی تالیف میں فاضل مؤلف نے شروح حدیث، اصول حدیث اور فقہ اور اصول فقہ کے بجا رہی بھر کم دفاتر اور کتب رجال و محدثین اور جرح و تعدیل کی ضخیم کتابوں کو کھنگال ڈالا ہے۔ اس طرح یہ کتاب حدیث اور فقہ کے بیش قیمت مباحث کا دائرہ المعارف بن گئی ہے۔ کتاب کی تکمیل پر حضرت مولانا تھانویؒ کو بڑی مسرت ہوئی تھی اور انہوں نے اعلاء السنن کو خانقاہ امدادیہ کے علمی مناظر میں شمار کیا تھا۔ تقسیم ہند سے قبل

اس کتاب کی آٹھ جلدیں شائع ہوئی تھیں۔ اب یہ کتاب تیرہ جلدوں میں عمدہ ٹائپ پر کراچی سے شائع ہوئی ہے۔ کتاب کے مجموعی صفحات کی تعداد پانچ ہزار صفحات کے لگ بھگ ہے۔

کتاب کا مقدمہ اصول حدیث سے متعلق ہے، جسے مشہور شامی محدث شیخ عبدالفتاح ابو غدہ نے دوبارہ نظر ثانی اور مفید حواشی کے ساتھ قواعد فقہی علم الحدیث کے نام سے خوب صورت ٹائپ میں بیروت سے شائع کیا۔

۲۔ احکام القرآن (سورہ) | امام جصاص رازی حنفی کی مشہور کتاب احکام القرآن کی طرز پر یہ کتاب دو جلدوں میں کراچی سے شائع ہوئی ہے۔

۳۔ رحمة القدوس ترجمہ بہجتہ النفوس | حافظ ابو محمد عبد اللہ بن ابی جبرہ اندلسی (م ۹۵ھ) نے مختصر البخاری کی شرح بہجتہ النفوس کے نام سے لکھی تھی، جس کا حوالہ حافظ ابن حجر فتح الباری میں بھی دیتے ہیں۔ اس میں صحیح بخاری کی تین سواحدیث کی مکمل اور مستند شرح ہے، جس سے مسائل فقہ اور تصوف و سلوک کا استنباط ہوتا ہے۔ اس شرح کی پہلی ایک سواحدیث کا ترجمہ رحمة القدوس کے نام سے حضرت مخاضی کے حکم سے مولانا ظفر احمد نے کیا تھا۔

۴۔ قرأت فاتحہ خلف امام | انہوں نے امام کے پیچھے سورہ فاتحہ کے پڑھنے اور نہ پڑھنے پر اصناف کے نقطہ نظر سے بحث کی ہے۔ اس کے علاوہ انہوں نے بہت سے رسائل مختلف مسائل پر لکھے ہیں۔

سطور مندرجہ بالا میں ہندوستانی محدثین، بالخصوص مولانا ظفر احمد کی خدمات علم حدیث کا مختصر اور موجز سا تذکرہ پیش کرنے کی کوشش کی گئی ہے۔ اس ضمن میں شیخ محمد حیات سندھی اور شیخ محمد عابد سندھی کے صحاح سنیہ پر حواشی کا ذکر بھی ضروری ہے۔ ان کا برنے حرمین میں قیام کہ کے برس ۱۰ برس تک کتب حدیث کا درس دیا ہے اور ایک عالم کو اپنے علمی فیوض سے مستفید کیا ہے۔ غدر دہلی کے بعد شاہ عبدالغنی مجاہدی (استاد گرامی مولانا محمد قاسم اور مولانا رشید احمد گنگوہی) نے ہندوستان سے ہجرت فرما کر

پہلے مکہ معظمہ اور بعد ازاں مدینہ منورہ میں مسندِ درس بچپائی۔ ان سے کتانی خاندان کے سربراہ ابو جعفر الکتانی الکبیر نے حدیث کی سند لی اور ان کی مساعی سے مراکش بلکہ شمالی افریقہ میں علمِ حدیث کا رواج ہوا۔ تیرھویں اور چودھویں صدی ہجری میں ہمارے ہندوستانی محدثین نے تنہا علمِ حدیث کی جیسی خدمت کی ہے، اس کی نظیر پیش کرنے سے مصر اور شام عاجز ہیں۔

یہ امر واقع ہے کہ صحیح بخاری اور چند کتب حدیث مصر سے پہلے یہاں چھپ کر تمام ممالکِ اسلامیہ میں وقفِ عام ہوئی ہیں۔ مصر کے مشہور عالم اور المنار کے فضل مدیر سید محمد رشید رضا مرحوم نے مفتاح کنوز السنۃ کے مقدمہ میں صحیح لکھا ہے:

”اگر ہمارے برادرانِ علمائے ہندوستان نے اس زمانے (بارھویں تیرھویں اور چودھویں صدی ہجری) میں علومِ حدیث کی طرف توجہ نہ کی ہوتی تو اس علم کے زوال اور فنا کا فیصلہ ہو چکا ہوتا۔“